

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

இலங்கைச் சனநாயக சோசலிசக் குடியரசு வர்த்தமானப் பத்திரிகை

அதிவிசேஷமானது

අංක 1784/ 11 - 2012 නොවැම්බර් 14 වැනි දින 2012.11.14
1784/ 11 ஆம் இலக்கம் - 2012 ஆம் ஆண்டு நவம்பர் மாதம் 14 ஆந் திகதி புதன்கிழமை

(අරසාங்கத்தின் அதிகாரத்துடன் பிரசுரிக்கப்பட்டது)

பகுதி I : தொகுதி (I)- பொது

அரசாங்க அறிவித்தல்கள்

ச.வ.பீ. 51/53 (III).

(437 ஆம் அத்தியாயமான) இறப்பர் மீளநடுகை மானியச் சட்டம்

(437 ஆம் அத்தியாயமான) இறப்பர் மீளநடுகை மானியச் சட்டத்தின் 8 ஆம் பிரிவின் கீழ், பெருந்தோட்டக் கைத்தொழில் அமைச்சரினால் ஆக்கப்பட்ட ஒழுங்குவிதிகள்.

பெருந்தோட்டக் கைத்தொழில் அமைச்சர்,
கொழும்பு,
2012, ஓகத்து 15.

மகிந்த சமரசிங்க,
பெருந்தோட்டக் கைத்தொழில் அமைச்சர்.

ஒழுங்குவிதிகள்

1. இவ்வொழுங்குவிதிகள் 2012 ஆம் ஆண்டின் 5 ஆம் இலக்க, இறப்பர் புதுநடுகை மானிய ஒழுங்குவிதிகள் (சிறு பெருந்தோட்டங்களை வைத்திருப்போர் முயற்சியாண்மை அபிவிருத்தி நிகழ்ச்சித்திட்டம் - இறப்பர் நடுகைக் கருத்திட்டம் - பாரம்பரியமற்ற பிரதேசம்) என எடுத்துக் காட்டப்படலாம்.

2. இறப்பர் கட்டுப்பாட்டாளர், ஒரு தோட்டத்தின் அல்லது சிறுபற்று நிலத்தின் உரிமையாளரொருவராகவுள்ள எவரேனுமானினால் அதற்கென எழுத்தில் செய்யப்பட்ட விண்ணப்பத்தின் மேல், அத்தகைய தோட்டத்தில் அல்லது சிறு பற்று நிலத்தில் இறப்பர் செடிகளை புதுநடுகை செய்யும் நோக்கத்துக்காக, சிறு தோட்டங்களை வைத்திருப்போர், முயற்சியாண்மை அபிவிருத்தி நிகழ்ச்சித்திட்டத்துக்கு கமத்தொழில் அபிவிருத்திக்கான சர்வதேச நிதியத்தினால் வழங்கப்பட்ட (712 LK இலக்க) கடன் ஒன்றிற்கென கிடைக்கக்கூடிய நிதிகளிலிருந்து அவ்வாளுக்கான மானியமொன்றை, இவ்வொழுங்குவிதிகளுக்கிணங்க அளிக்கலாம்.

3. இரண்டாம் ஒழுங்குவிதியின்கீழ் மானியத்துக்கான விண்ணப்பம் ஒவ்வொன்றும், அந்நோக்கத்துக்காகப் பொருளளவில் இறப்பர் கட்டுப்பாட்டாளரினால் காலத்துக்குக் காலம் வழங்கப்படக்கூடியவாறான அத்தகைய படிவத்தில் அவருக்குச் செய்யப்படுதல் வேண்டும்.

4. (1) 2011 ஆம் ஆண்டு தொடர்பில் அல்லது அதற்குப்பின்னர் வழங்கப்பட்டவொரு புதுநடுகை அனுமதிப்பத்திரமொன்றின்மேல், புறநீங்கலாகத் தனிப்பட்ட சொத்தாண்மையைக் கொண்ட ஒரு தோட்டத்தின் அல்லது சிறுபற்றுநிலத்தின் குறித்துரைக்கப்பட்ட ஏதேனும் பாகத்தில் இறப்பரை புதுநடுகை செய்வதற்காகச் செலுத்தற்பாலான மானியத்தின் தொகையானது, புதுநடுகை செய்யப்படவுள்ள இடப்பரப்பின் ஒவ்வொரு ஹெக்டேயருக்கும் ஒரு இலட்சத்து ஐம்பத்தாயிரம் (1,50,000) ரூபாவாக இருத்தல் வேண்டுமென்பதுடன், பின்வரும் முறையில் எடுத்துத் தவணைப்பணங்களில் செலுத்தப்படுதலும் வேண்டும் :-

(அ) புதுநடுகை செய்யப்படவுள்ள இடப்பரப்பின் ஒவ்வொரு ஹெக்டேயருக்குமான பதினான்காயிரத்து எண்ணூறு (14,800) ரூபா முதலாவது தவணைப்பணம், அனுமதிக்கப்பட்ட இடப்பரப்பில் ஏல்வெயுள்ள தாவர வகைகளை முற்றாகப் பிடுங்கியெடுத்த பின்னரும் இறப்பர் செடிகளை நடுவதற்காக குழிகளைத் தோண்டிய பின்னரும் செலுத்தப்படுதல் வேண்டும். குழிகளைத் தோண்டுவது பூர்த்திசெய்யப்படுவதற்கு முன் தவணைப்பணமானது செலுத்தப்படலாகாது.

(ஆ) ஒவ்வொரு ஹெக்டேயருக்கும் எழுபத்தையாயிரம் (75,000 ரூபா) இரண்டாவது தவணைப்பணம், நடுகை பூர்த்தியாக்கப்பட்டதன் பின்னர் செலுத்தப்படுதல் வேண்டும். இத்தொகையின் ஐம்பது சதவீதத்தை விஞ்சாத தொகையொன்று நடுகை பூர்த்தி செய்யப்பட்டமை பற்றி அறிவிக்கப்பட்டதன்மேல், தோட்டத்தின் அல்லது சிறுபற்று நிலத்தின் உரிமையாளருக்குப் பகுதி அளவிலான கொடுப்பனவாக இறப்பர் கட்டுப்பாட்டாளரினால் செலுத்தப்படலாம். புதுநடுகையைத் தொடர்ந்து பரிசோதனை நடாத்தப்படும் நேரத்தில், அத்தகைய தவணைப்பணத்தைக் கொடுப்பனவு செய்வதற்கான எல்லாத் தேவைப்பாடுகளும் நிறைவேற்றப்படவில்லை எனக் காணப்படின், திருப்திகரமான முறையில் பூர்த்தி செய்யப்பட்ட வேலையின் அவ்விடங்களுக்காக பின்வரும் முறையில் கொடுப்பனவு செய்யப்படுதல் வேண்டும் :-

ஒரு ஹெக்டேயருக்கு
ரூபா சதம்

1. குழிகளைத் தோண்டுவதும், முளைவிட்ட கட்டைகளை நடுதலும்	37,500.00
2. மண் வளம் பேணல் (வடிகால்களை வெட்டுதல் அல்லது மேடைகளின் கல்லணைகளை நிர்மாணித்தல் முதலியன).	22,700.00
3. மேவு பயிர் நடுதல்	3,000.00
4. வேலியடைத்தல்	11,800.00

ஏதேனும் மீதிப்பணத்தின் கொடுப்பனவுகள் செய்யப்பட்டிராத வேலைகளைத் திருப்திகரமாக பூர்த்தி செய்த பின்னரே செலுத்தப்படுதல் வேண்டும். மேலும் அத்தகைய வேலை பூர்த்தி செய்யப்படும் வரை, மீதிப்பணத்தின் கொடுப்பனவுகள் இடைநிறுத்தப்பட வேண்டும்.

(இ) ஒவ்வொரு ஹெக்டேயருக்கும் பதினைந்தாயிரம் ரூபாவான (15,000 ரூபா) மூன்றாவது தவணைப்பணம், நடுகை பூர்த்தி செய்யப்பட்ட பின்னர் ஓராண்டுக்கு முந்தாமல் செலுத்தப்படுதல் வேண்டும் ;

(ஈ) ஒவ்வொரு ஹெக்டேயருக்கும் பதினையாயிரம் ரூபாவான (15,000 ரூபா) நான்காவது தவணைப் பணம், நடுகை பூர்த்தி செய்யப்பட்ட பின்னர் இரண்டாண்டுகளுக்கு முந்தாமல் செலுத்தப்படுதல் வேண்டும் ;

(உ) ஒவ்வொரு ஹெக்டேயருக்கும் பதினையாயிரம் ரூபாவான (15,000 ரூபா) ஐந்தாவது தவணைப்பணம், நடுகை பூர்த்தி செய்யப்பட்ட பின்னர் மூன்றாண்டுகளுக்கு முந்தாமல் செலுத்தப்படுதல் வேண்டும் ;

(ஊ) ஒவ்வொரு ஹெக்டேயருக்கும் பதினையாயிரத்து இருநூறு ரூபாவான (15,200 ரூபா) ஆறாவது தவணைப்பணம், மீள் நடுகை பூர்த்தி செய்யப்பட்ட பின்னர் நான்காண்டுகளுக்கு முந்தாமல் செலுத்தப்படுதல் வேண்டும் ;

(2) எவ்வாறாயினும், இறப்பர் கட்டுப்பாட்டாளர் இவ்வொழுங்குவிதியின் (1) ஆம் பந்தியின் (இ) முதல் (ஊ) வரையிலான உட்பந்திகளில் குறித்துரைக்கப்பட்ட முன்னேற்றங்கள் அதன் கண் குறித்துரைக்கப்பட்ட காலப்பகுதிகளுக்கு முன்னர் அடையப்பட்டுள்ளனவென இறப்பர் கட்டுப்பாட்டாளர் திருப்திப்படுவதன்மேல், அவர் தனது தற்றுணியின்பேரில் இயையபான தவணைப்பணத்தை முந்தியவொரு திகதியில் விடுவிக்கலாம்.

(3) நடுகை பூர்த்தியாக்கப்பட்ட அல்லது அத்தகைய துப்புரவாக்கலில் பால்வெட்டுதல் ஆரம்பிக்கப்பட்டதன் பின்னர், ஏழு ஆண்டுகளுக்கு மேற்பட்டு எந்தவொரு தவணைப்பணமும் செலுத்தப்படலாகாது. இது இவ்வொழுங்குவிதியானது 2011 ஆம் ஆண்டு அல்லது அதற்குப் பின்னர் வழங்கப்பட்ட நடுகை அனுமதிப்பத்திரங்கள் தொடர்பில் மாத்திரமே பிரயோகிக்கப்படும்.

(4) களத்தில் கன்றுகளை நாட்டிய திகதி நடுகை திகதியாகக் கருதப்படுதல் வேண்டும்.

(5) நடுகை செய்யப்படவுள்ள இடப்பரப்பு, பரப்பளவில் ஒரு ஹெக்டேயருக்கும் குறைவாகவுள்ளவிடத்து அல்லது அத்தகைய இடப்பரப்பு ஒரு ஹெக்டேயருக்குக் குறைவாகவுள்ள ஒரு பாகத்தை உள்ளடக்குமிடத்து, செலுத்தப்படற்பாலதான மானியத்தொகையைக் கணிப்பிடுகையில், இடப்பரப்பின் அந்தப்பரப்பளவுக்கு அல்லது பாகத்துக்கு ஏற்புடையற்பாலாகவுள்ளவாறான இவ்வொழுங்குவிதியின் (1) ஆம் பந்தியில் குறித்துரைக்கப்பட்டுள்ள வீதங்கள் இடப்பரப்பின் பரப்பளவு அல்லது பாகம் ஒரு ஹெக்டேயருக்கு என்ன விகிதாசாரத்தைக் கொண்டுள்ளதோ அந்த விகிதாசாரத்தில் ஏற்புடையதாதல் வேண்டும்.

(6) இதனகத்துப் பின்னர் “அனுமதிப்பத்திரம் வைத்திருப்பவர்” எனக் குறிப்பீடு செய்யப்படும்) ஏதேனும் காணியின் மீது இறப்பரை புதிதாக நடுவதற்கு எந்த உரிமையாளருக்கு அனுமதிப்பத்திரம் வழங்கப்படுகின்றதோ, அவர், அரசு வங்கி அல்லது உரிமமளிக்கப்பட்ட வர்த்தக வங்கியொன்றின் கிளையொன்றில் நடைமுறைக் கணக்கொன்றை அல்லது சேமிப்புக் கணக்கொன்றைத் திறந்து பராமரித்தல் வேண்டும். மானியத்துக்கான எல்லாக் கொடுப்பனவுகளும் அத்தகைய கணக்கிற்குச் செலுத்தப்படுதல் வேண்டுமென்பதுடன், ஏதேனும் மானியக் கொடுப்பனவுகள் தொடர்பில் மீள் அறவீடு செய்யப்படவேண்டியிருப்பின் அத்தகைய மீள் அறவிடுதல் அத்தகைய கணக்குகளில் செய்யப்படுதல் வேண்டும்.

2 - PG 001445

